



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1576/30 - 2008 නොවැම්බර් 21 වැනි සිකුරාදා - 2008.11.21

(ආණ්ඩුවේ බලයපිට ප්‍රසිද්ධ කරන ලදී)

IV (අ) වැනි කොටස - පළාත් සභා

පළාත් සභා නිවේදන

බස්නාහිර පළාත් සභාව

2007 අංක 03 දරන බස්නාහිර පළාතේ මාර්ගස්ථ මගී ප්‍රවාහන සේවා (සංශෝධන)

ප්‍රඥප්තියේ 30 වගන්තිය යටතේ වූ රීති

2007 අංක 03, 1993 අංක 03, 1995 අංක 07 දරන ප්‍රඥප්ති මගින් සංශෝධනය කරන ලද 1992 අංක 01 දරන බස්නාහිර පළාතේ මාර්ගස්ථ මගී ප්‍රවාහන සේවා ප්‍රඥප්තියේ 30 (1) සහ (2) වගන්තිය යටතේ මා වෙත පැවරී ඇති බලතල ප්‍රකාරව බස්නාහිර පළාත තුළ මගී ප්‍රවාහනයේ යොදවනු ලබන ත්‍රිරෝද රථ සම්බන්ධයෙන් සාදනු ලැබ ඇත්තා වූ රීති පහත පරිදි බව මෙයින් නිවේදනය කරමි.

රෙජිනෝල්ඩ් කුරේ,

බස්නාහිර පළාතේ ප්‍රධාන අමාත්‍ය, මුදල් ක්‍රමසම්පාදන,
නීතිය හා සාමය, පළාත් පාලන, පරිපාලන, අධ්‍යාපන, ප්‍රවාහන
සංස්කෘතික සහ කලා කටයුතු පිළිබඳ අමාත්‍ය.

වර්ෂ 2008 ක් වූ අගෝස්තු මස 18 වැනි දින දී ය.

1. මෙම රීති “ ත්‍රිරෝද රථ මගින් මගීන් ප්‍රවාහනය කිරීම සම්බන්ධයෙන් රීති ” යනුවෙන් හඳුන්වනු ලබන අතර එකී රීති 2008.09.01 දින සිට බස්නාහිර පළාත තුළ ක්‍රියාත්මක වන්නේ ය.
2. ත්‍රිරෝද රථයක් බස්නාහිර පළාතේ මාර්ගස්ථ මගී ප්‍රවාහන සේවා ප්‍රඥප්තියේ විධිවිධාන ප්‍රකාරව බලයලත් වාහනයක් වන අතර මතු දැක්වෙන රීතිවලට අමතර ව බස්රථ සම්බන්ධයෙන් බස්නාහිර පළාතේ මාර්ගස්ථ මගී ප්‍රවාහන සේවා ප්‍රඥප්තියේ සහ එකී ප්‍රඥප්තියට සිදු කර ඇති සංශෝධන ද ඒ යටතේ සාදා ඇති රෙගුලාසි සහ නියෝග ද ත්‍රිරෝද රථවලට අදාළවන්නා වූ පරිදි අදාළ වෙනස් කිරීම්වලට යටත් ව ත්‍රිරෝද රථ සම්බන්ධයෙන් ද බලපවත්වන්නේ ය.
3. බස්නාහිර පළාත තුළ නීතිපතා මගී ප්‍රවාහන සේවයේ යෙදෙන සෑම ත්‍රිරෝද රථයක් ම මිත්මතුවට අධිකාරිය ලෙසින් හඳුන්වනු ලබන බස්නාහිර පළාතේ මාර්ගස්ථ මගී ප්‍රවාහන අධිකාරියේ නිසි පරිදි ලියාපදිංචි කර තිබිය යුතු වේ.
4. අධිකාරිය විසින් නිකුත් කරන ලද්දා වූ ද, තත්කාලයේ වලංගුව පවතින්නා වූ ද නිත්‍ය මගී ප්‍රවාහන සේවා අවසර පත්‍රයක හෝ මගී ප්‍රවාහනය කිරීම පිණිස අධිකාරිය විසින් නිකුත් කරනු ලබන වෙනත් අධිකාරයක බලය යටතේ හැර කිසි ම තැනැත්තකු විසින් ගාස්තුවක් ප්‍රතිලාභයක් මත නීතිපතා මගී ප්‍රවාහනය කිරීම සඳහා කිසි දු ත්‍රිරෝද රථයක් බස්නාහිර පළාත තුළ පාවිච්චි නොකළ යුතු වන්නේ ය.

5. ගාස්තු හෝ ප්‍රතිලාභයක් මත ත්‍රිරෝද රථයක් මගින් මගී ප්‍රවාහනය කිරීම සඳහා අවසර පත්‍රයක් හෝ එවැනි වෙනත් අධිකාරයක් ලැබ ඇත්තා වූ සෑම ත්‍රිරෝද රථයක්ම එකී ත්‍රිරෝද රථයට නිකුත් කර ඇත්තා වූ නිත්‍ය මගී ප්‍රවාහන සේවා අවසර පත්‍රයේ හෝ වෙනත් එවැනි අධිකාරයක පිටපතක් ත්‍රිරෝද රථයේ වාමුවා විදුරුවේ ප්‍රදර්ශනය කළ යුතු ය.
6. අධිකාරිය විසින් නිකුත් කරන ලද්දා වූ මගී ප්‍රවාහන සේවා අවසර පත්‍රයක හෝ වෙනත් අධිකාරයක බලය යටතේ ධාවනය කරනු ලබන සෑම ත්‍රිරෝද රථයක ම ඉදිරිපස දකුණු බඳෙහි අධිකාරිය විසින් නිකුත් කරනු ලබන මගී ප්‍රවාහන සේවා අවසර පත්‍ර ලේඛලය ප්‍රදර්ශනය කළ යුතු වේ.
7. බස්නාහිර පළාත තුළ නිත්‍ය මගී ප්‍රවාහන සේවාවක් පවත්වාගෙන යාම සඳහා මගීන් ප්‍රවාහනය කිරීමට යොදවනු ලබන ත්‍රිරෝද රථයේ අයිතිකරු විසින් අධිකාරය විසින් නියම කරනු ලබන ආකෘතියක් යටතේ ඉල්ලුම් පත්‍රයක් අධිකාරය වෙත ඉදිරිපත් කළ යුතු වේ.
8. ත්‍රිරෝද රථයක් මගින් මගීන් ප්‍රවාහනය කිරීම සම්බන්ධයෙන් අධිකාරය වෙත ඉදිරිපත් කරනු ලබන සෑම අයදුම්පත්‍රයක් සමග ම එකී අයදුම්පත්‍රයේ ඉල්ලා ඇති විස්තරවලට අමතර ව මගී ආරක්ෂාව සහ සුව පහසුව සම්බන්ධයෙන් අධිකාරිය විසින් ඉදිරිපත් කිරීමට නියම කරනු ලබන්නා වූ වෙනත් විස්තර සහ ලේඛන ද ඉල්ලුම්කරු විසින් ඉදිරිපත් කළ යුතු වේ.
9. ත්‍රිරෝද රථයක ලියාපදිංචි අයිතිකරු නොවන තැනැත්තෙකුට නිත්‍ය මගී ප්‍රවාහන සේවාවක් පවත්වාගෙන යාම සඳහා මගී ප්‍රවාහන සේවා අවසර පත්‍රයක් නිකුත් නො කළ යුත්තේ ය.
10. එක ම ත්‍රිරෝද රථයක් සඳහා මගී ප්‍රවාහන සේවා අවසර පත්‍ර එකක ට වඩා නිකුත් නො කළ යුත්තේ ය.
11. අවසර පත්‍රයක් සම්බන්ධයෙන් ඉල්ලුම් කිරීමේ දී ඉදිරිපත් කරන ලද විස්තරවලට යම් කිසි වෙනසක් සිදු වේ නම්, එකී වෙනස් වීම සිදු වූ දිනයේ සිට දින 14ක් ඇතුළත අධිකාරිය වෙත දැනුම් දිය යුතු වන්නේ ය.
12. මගී ප්‍රවාහන සේවාවක් පවත්වාගෙන යාම සඳහා යම්කිසි ත්‍රිරෝද රථයකට ලබා දී ඇති නිත්‍ය මගී ප්‍රවාහන සේවා අවසර පත්‍රයක් අධිකාරියේ පූර්ණ ලිඛිත අනුමැතියකින් තොර ව අත්සතු කිරීම හෝ වෙනස් ආකාරයකින් පැවරීම නොකළ යුත්තේ ය. එවැනි පැවරීම් බල රහිත හා ශුන්‍ය එකක් වන්නේ ය.
13. ත්‍රිරෝද රථයක් සඳහා නිකුත් කර ඇති නිත්‍ය මගී ප්‍රවාහන සේවා අවසර පත්‍රයක් එකී අවසර පත්‍රය කලින් අවලංගු කරනු ලැබූ හොත් මිස නිකුත් කරන ලද දිනයේ සිට මාස 12 ක කාලයක් සඳහා වලංගු වන්නේ ය.
14. මගී ප්‍රවාහනය සඳහා ත්‍රිරෝද රථයක් වෙත නිකුත් කරනු ලබන නිත්‍ය මගී ප්‍රවාහන සේවා අවසර පත්‍රයක් නොවන වෙනත් අධිකාරයක වලංගු කාලය එකී වෙනත් අධිකාරයක නිශ්චිතව දක්වා ඇති කාලයට පමණක් සීමා වන්නේ ය.
15. අධිකාරිය විසින් නිකුත් කරනු ලබන මගී ප්‍රවාහන සේවා අවසර පත්‍රයක හෝ වෙනත් අධිකාරයක බලතල යටතේ මගීන් ප්‍රවාහනය කරන ලද ත්‍රිරෝද රථයක් වෙත නිකුත් කර ඇති නිත්‍ය මගී ප්‍රවාහන සේවා අවසර පත්‍රයක් නොවන වෙනත් අධිකාරියක් අත්සතු කිරීම හෝ වෙනත් කිසිදු ආකාරයකින් පැවරීම නොකළ යුතු වන අතර එවන් සියලු පැවරීම් ශුන්‍ය සහ බලරහිත වන්නේ ය.
16. මගීන් ප්‍රවාහනය කරන ත්‍රිරෝද රථ සම්බන්ධයෙන් අදාළ වන්නා වූ ගාස්තු පහත පළමුවැනි උපලේඛනයේ දක්වා ඇති අතර, එකී ගාස්තු අවසර පත්‍ර ඉල්ලුම්කරු විසින් හෝ අවසර පත්‍රධාරියා විසින් අධිකාරිය වෙත ගෙවිය යුතු වන්නේ ය.
17. නිත්‍ය මගී ප්‍රවාහන සේවා අවසර පත්‍රධාරියා විසින් හෝ අධිකාරිය විසින් ත්‍රිරෝද රථයකින් මගීන් ප්‍රවාහනය කිරීමට වෙනත් අධිකාරයක් ලබා ඇත්තා වූ සෑම තැනැත්තෙකු ම එකී නිත්‍ය මගී ප්‍රවාහන සේවා අවසර පත්‍රයේ හෝ වෙනත් එවැනි අධිකාරියේ දක්වා ඇති කොන්දේසි පිළිපැදිය යුතු වන්නේ ය.
18. අධිකාරිය විසින් නිකුත් කරනු ලබන නිත්‍ය මගී ප්‍රවාහන සේවා අවසර පත්‍රයක හෝ වෙනත් අධිකාරයක් යටතේ ධාවනය මගී ප්‍රවාහනයේ යොදවනු ලබන සෑම ත්‍රිරෝද රථයක ම රියදුරෙකු අධිකාරියේ ලියාපදිංචි විය යුතු ය.
19. කිසිදු මගී ප්‍රවාහන අවසරපත්‍ර ලාභියකු විසින් අධිකාරියේ ලියාපදිංචි නොකරන ලද රියදුරකු ලවා අවසරපත්‍ර ලාභී ත්‍රිරෝද රථයේ මගීන් ප්‍රවාහනය කිරීම නොකළ යුතු ය.
20. අධිකාරිය විසින් නිකුත් කරනු ලබන නිත්‍ය මගී ප්‍රවාහන සේවා අවසර පත්‍රයක හෝ වෙනත් අධිකාරයක් යටතේ මගී ප්‍රවාහනයේ යොදවනු ලබන සෑම ත්‍රිරෝද රථයක ම රියදුරෙකු අධිකාරිය විසින් නිකුත් කරනු ලබන හැඳුනුම්පත ත්‍රිරෝද රථය ධාවනය කරනු ලබන සෑම අවස්ථාවක ම ලඟ තබාගත යුතු අතර එම හැඳුනුම්පතේ සඳහන් සියලු තොරතුරු ත්‍රිරෝද රථය තුළ මගීන්ට පෙනෙන ලෙස පැහැදිලි ව ප්‍රදර්ශනය කර තිබිය යුතු ය.
21. අධිකාරිය විසින් නිකුත් කර ඇත්තා වූ නිත්‍ය මගී ප්‍රවාහන සේවා අවසර පත්‍රයක් යටතේ මගීන් ප්‍රවාහනය කරනු ලබන සෑම ත්‍රිරෝද රථයක් ම අධිකාරය විසින් නියම කරනු ලබන වර්ණයකින් වර්ණ ගන්වා තිබිය යුතු වේ.
22. අධිකාරිය විසින් නිකුත් කර ඇත්තා වූ නිත්‍ය මගී ප්‍රවාහන සේවා අවසර පත්‍රයක් යටතේ මගීන් ප්‍රවාහනය කරනු ලබන සෑම ත්‍රිරෝද රථයක ම ගාස්තු මීටර සවි කළ යුතු වන අතර එකී ගාස්තු මීටර සම්බන්ධයෙන් අධිකාරිය විසින් කලින් කළ පනවන්නා වූ නියෝග අවසර පත්‍රධාරීන් විසින් පිළිපැදිය යුතු වන්නේ ය.

23. ත්‍රිරෝද රථයේ සවිකර ඇත්තා වූ ශබ්ද ජනක යන්ත්‍රවලින් උත්පාදනය කරන්නා වූ ශබ්ද මට්ටම අධිකාරිය විසින් නියම කරනු ලබන ශබ්ද මට්ටම නො ඉක්මවිය යුතු ය.
24. බලපත්‍රලාභී සෑම ත්‍රිරෝද රියදුරකුම ධාවනයේ දී අධිකාරියේ බලයලත් නිලධාරීන් විසින් දෙනු ලබන සංඥා සහ උපදෙස්වලට අවනත විය යුතු ය.
25. අධිකාරිය විසින් නිකුත් කර ඇත්තා වූ නිත්‍ය මගී ප්‍රවාහන සේවා අවසර පත්‍රයක් යටතේ මගීන් ප්‍රවාහනය කරනු ලබන සෑම ත්‍රිරෝද රථයක ම එකී ත්‍රිරෝද රථයේ මගීන් ප්‍රවාහනය කිරීමේ දී අයකරනු ලබන ගාස්තු සම්බන්ධයෙන් ගාස්තු චක්‍රයක් මගීන්ට පෙනෙන පරිදි ත්‍රිරෝද රථය තුළ පැහැදිලි ව ප්‍රදර්ශනය කර තිබිය යුතු ය.
26. ත්‍රිරෝද රථයකින් මගීන් ප්‍රවාහනය කිරීම සඳහා අධිකාරිය විසින් නිකුත් කරන ලද නිත්‍ය මගී ප්‍රවාහන සේවා අවසර පත්‍රයක් හෝ වෙනත් අධිකාරියක් යම් තැනැත්තෙකු වෙත නිකුත් කර ඇති බලපත්‍රයක් ද එකී තැනැත්තා බස්නාහිර පළාත් මාර්ගස්ථ මගී ප්‍රවාහන සේවා ප්‍රඥප්තියේ විධිවිධාන හෝ ඒ යටතේ සාදන ලද නියෝග, රෙගුලාසි සහ රීති අනුව කටයුතු කරන බවට වගබලා ගැනීම පිණිස අවශ්‍ය යැයි පළාත් අධිකාරිය අදහස් කරන විධාන එකී තැනැත්තාට නිකුත් කළ හැකි අතර ඒ විධාන නිකුත්කරන ලද්දේ යම්කිසි තැනැත්තෙකුට ද එකී තැනැත්තකු ඒ විධානවල සඳහන් කාලය ඇතුළත ඒ විධාන අනුව ක්‍රියාකළ යුතු ය.
27. ත්‍රිරෝද රථ මගීන් මගීන් ප්‍රවාහනය කිරීමේ දී පනවා ඇති රීති කඩකිරීම වරදක් වන අතර එකී වැරදි සහ වැරදිවලට අයකරනු ලබන දඩ මුදල් පහත දෙවැනි උපලේඛනයේ දක්වා ඇත.

පළමුවැනි උපලේඛනය

	රු. ශ.
1. මගී ප්‍රවාහන සේවා අවසර පත්‍රයක් සඳහා ඉල්ලුම්පත්‍ර ගාස්තුව	100.00
2. නිත්‍ය මගී ප්‍රවාහන සේවා අවසර පත්‍ර ගාස්තුව	250.00
3. මගී ප්‍රවාහන සේවා අවසර පත්‍රයක් පැවරීමේ ගාස්තුව	500.00
4. රියදුරු ලියාපදිංචි ගාස්තුව	1,000.00
5. ලේඛලය සඳහා	30.00

ත්‍රිරෝද රථයේ තබාගත යුතු ලියවිලි :

1. ආදායම් බදු පත්‍රිකා
2. රක්ෂණ සහතිකය
3. අධිකාරියේ ලියාපදිංචි සහතිකය
4. රියදුරු බලපත්‍රය

දෙවැනි උපලේඛනය

	රු. ශ.
1. වලංගු මගී ප්‍රවාහන සේවා අවසර පත්‍රයක් සන්නකයේ තබාගැනීම පැහැර හැරීම	100.00
2. අවසරපත්‍ර ලේඛලය නියමිත පරිදි ප්‍රදර්ශනය නොකිරීම	100.00
3. බලයලත් නිලධාරියකු විසින් නියම කරනු ලබන උපදෙස් සහ සංඥා පිළිනොපැදීම	100.00
4. අනුමත ගාස්තු මීටරයක් සවි නොකර ධාවනය කිරීම	100.00
5. අවසරපත්‍ර ලේඛලය වාමුවා විදුරුවේ ප්‍රදර්ශනය නොකිරීම	100.00
6. අධිකාරිය විසින් නිකුත් කරනු ලබන හඳුනාගැනීමේ රියදුරු විසින් තම සන්නකයේ තබා නොගැනීම	100.00
7. ශබ්ද ජනක යන්ත්‍රවලින් උත්පාදනය කරනු ලබන ශබ්දයන් අනුමත මට්ටම ඉක්මවීම	100.00
8. අධිකාරිය විසින් මගී ප්‍රවේශප්‍රග්‍රහාරී වාහනය සම්බන්ධයෙන් ඉල්ලා සිටිනු ලබන ලේඛන වාර්තා විස්තර ඉදිරිපත් කිරීම පැහැර හැරීම	500.00
9. අධිකාරියේ ලියාපදිංචි නොකරන ලද රියදුරකු ලවා සිදුකරනු ලබන මගී ප්‍රවාහනය	1,000.00
10. නියමිත පරිදි ත්‍රිරෝද රථය වර්ණ නොගන්නා තිබීම	100.00

12-233